



۲۰۱۶/۰۸/۱۹



پوهندوی آصف بهاند

## د تعلیم ډیوه

## لومړۍ برخه

په افغانستان کې د ورستیو څلورو لسيزو د ستونزو هر اړخ ته چې نظر واچول شي، د رامنځ ته کېدو عوامل او منفي پایلې يې مور ته وايي چې د تعلیم نشتوالی د ټولو ستونزو د رامنځ ته کېدو مور او لامل ده. نو پر دې بنا د هر ډول تحلیل پایله دا وايي چې په افغانستان کې یو ژور تعلیمي بدلون ته اړتیا لیدل کېږي. ډیری رڼې اندې په دې فکر دی چې څو په ټولنه او خلکو کې بنیادي فکري بدلون را منځ ته نه شي، په ټولنه او عیني عملي ژوند کې د مثبت بدلون تمه یو نا سم کار دی. په مثبت لوري د خلکو د ژوند د هر اړخیز بدلون له پاره یوازینی لار تعلیم دی، د همدې دلیل له مخې باید په تعلیم او زدکړه باندې ډیر ټینګار وشي، که ډیر په ابتدایي بڼه هم وي.

څنګه چې لیدل کېږي د پانسی انساني هیلې د پوره کېدو له پاره په عملي او نظري ډول یو شمیر فرهنگیانو له اوردې مودې را په دې خوا هلې ځلې پیل کړې دي او هر کله یې خپل نظریات د رسنیو، بیلابیلو مجالسو، لکچرونو مقالو او کتابونو د لیکلو له لارې د نورو تر غوږونو او سترګو پورې رسولي دي، په دې لاره کې به ډیرو آغلو او بناغلو هلې ځلې کړې وي، چې یوه په کې تر نورو ډیره عملاً فعاله ثنا ساپی ده.

د تعلیم د نظریې د عامیدو له پاره په دې مقاله کې د اوس له پاره زه یوازې د ثنا ساپی پر فعالیتونو لنډې خبرې کوم. زه په دې عقیده یم چې په متمدنه بڼه د نوي ټولني جوړول یوازې د نوي نسل په نوې او متمدنې روزنې سره ممکن کیدای شي؛ د همدې له پاره می له پخوا نه دا هوډ وکړ چې د نوي نسل په روزنې پسي به مټې را نغارم، تبلیغ به ورته کوم، خپله به عملاً دا کار کوم، مقالې او کتابونه به ور ته لیکم او...

په همدې لړ کې مې لومړی «د کوچنیانو ادبیات» تر سر لیک لاندې کتاب ولیکه چې په ۱۳۶۶ کال په کابل کې چاپ شو، بیا مې د مهاجرت په چاپیریال کې نور هم د نوي نسل د روزلو اړتیا او کمبود احساس کړ، نو مې د «پردي چاپیریال او د نوي نسل روزنه» تر سر لیک لاندې د مقالو د لیکلو او خپرولو سلسله له ۱۹۹۴ کال نه را په دې خوا پیل کړه چې تر اوسه دوام لري، بیا مې د نوي نسل د نوي روزنې په موخه د مطالعې د دود د عامیدو په غرض د مقالو بله لړۍ را پیل کړه چې تر اوسه پورې دوام لري، وروسته له هغه مې بیا هم د نوي نسل د روزلو په موخه د کوچنیانو د ادبیاتو د مقالو سلسله بیرته را پیل کړه او ټولې هغه منابع، آدرسونه او اشخاص چې د ماشومانو او کوچنیانو د روزلو او د کوچنیانو د ادبیاتو له پاره کار کوي، د لاس لرلو موادو له مخې په مستند ډول، له خپلو نظریاتو سره یو ځای معرفي کړې او د خلکو د لا پوهاوي او د یادو قلموالو او آدرسونو د تشویق له پاره مې مقالې ولیکلې چې دا سلسله اوس هم دوام لري.

بیا مې هوډ وکړ چې د هغو بناغلو او آغلو په باب یو څه ولیکم چې زما په شان د نوي ټولني د جوړیدو په موخه له هر څه نه تعلیم ته ډیر ارزښت ور کوي، چې د ځینو دلایلو په وجه مې تر ډیرو پورې دا کار ونه کړ، خو د ۲۰۱۶ کال د جولای په ۲۳ مه نیټه مې په فیسبوک کې د ثنا صافی دا **توري** تر سترګو شول:

«یوه دوست دا راسره شریک کړل:

"یو فیسبوک وال لیکلي: یو ملا د جمعې پر ورځ خطبه کې ویل چې تعلیم په نر او بنځه فرض دی. یو دوه فیسبوکیان ور ته ناست وو. یو بل ته یې و ویل: ته اوس دې د ثنا ساپی بچي ته گوره "#تعلیم\_فرض\_دی" د دې جملو په لیدلو او لوستلو سره اړ وتم چې د ثنا صافی او د ثنا ډوله خلکو، چې د تعلیم د عامیدو په سلسله کې د نوي نسل د نوي روزنې له پاره هلې ځلې کوي، ملا ور وټرم، نو دا دی تر ټولو مخکې د ثنا ساپی د فعالیتونو او نظریاتو په پیژندلو او معرفي باندې پیل کوم او له هر څه مخکې وایم:

زه چې د هر فرهنگي او قلموال د فعالیتونو په باب څه لیکم، هڅه کوم چې د لومړي لاس موادو د تر لاسه کولو له پاره په خپله له شخص سره اړیکې ټینګې کړم، خو د دې کړنې د لیکولو له پاره مې په دې خاطر له ثنا ساپی نه د مالوماتو غوښتنه ونه کړه چې بنایي ثنا نوره د افغانانو له په ځای او بی ځایه ایمیلونو، ټیلیفونونو، پوستونو او مخامخ یا پسي شا خبرو نه ستړي شوي وي، که ما هم د دې په پټه د یو ایمیل له لارې څه ور ته لیکلي وای یا مې د مالوماتو غوښتنه کړې وای، دې به څه فکر کړی وای؛ د همدې دلیل له مخې مې پر خپلو را ټولو کړو موادو تکیه وکړه، خپلې تبصرې، تجربې او نظریات مې ور سره گډ کړل او دا دی ستاسو لوستلو ته یې وړاندې کوم:



کله چې ما د ثنا ساپی په بیوگرافي پسي گوگل ته مراجعه وکړه، یوازي **دغه** جمله یې په لاس راکړه:

«**ثنا ساپی** (په انگرېزي *Sana Safi*): د **بی بی سی** رادیو د پښتو څانگې خبریاله او ویانده ده.»  
خو زما د مالوماتو له مخې ثنا ساپی د کار تر څنگه په زدکړو هم بوخته ده. پخوا له دې چې ثنا ساپی د لوړو زدکړو له پاره بهر ته لاړه شي، په مشرقي کې یې په کومه رادیو کې د ویاندي په ډول کار کړی دی، دا چې څنگه دې ته په بهر کې د لوړو زدکړو چانس ور په برخه شوی دی، هغه بیله کیسه ده چې زه نه يم ور باندې خبر، خو کله چې بهر ته روانیږي د هغې شیبې یا هغې ورځې **خاطره**، په خپله ثنا داسې لیکلې ده:

«د ۲۰۰۷ کال نومبر یو سوره سهار و. کورنۍ سره مې مخه ښه وکړه. د کابل هوایي ډگر ته روانه شوم. لندن ته ترې تلم. د مور سترگو کې مې اوښکې وې. په دې نه چې زه ترې تلم. په دې چې خدای خبر کله به مې بیا ویني. هغه وخت د ټولو افغانانو دا حال و. له نا باورۍ ډک حالت. د هوایي ډگر پر لور سرکونه اوبو نیولې وو. داسې ته وا ټول کابل کې سبلاډ راغلی وې. ډېر باران شوی و.»

ډاډه يم، زما په شان تاسې هم ورسره آشنا یاست. ما د ژوند لومړي ۱۸ کلونه افغانستان کې تېر کړي: ۱۹۸۰ مه لسیزه د کمونیزم واکمنۍ کې (چې ډېر لږ څه یې اوس را ته په یاد دي)، د ۱۹۹۰ لسیزې کورنۍ جگړه (چې تر اوسه مې ځوروي) او طالبان چې ماشومتوب یې را نه واخیست. ساعتونه مې پر سرک تېر شول. بلاخره هوایي ډگر ته ورسېدم او نورو مساپرو سره یوځای شوم. الوتکه کې مې له څوکي کابل ته وروستی ځل وکتل. وروستی څیز چې مې ولید د هوایي ډگر شاوخوا په واورو پوښلي غرونه وو. یوازي، له ډېرو لږو کالو او پیسو سره پردي هېواد ته روانه وم. لندن ته. هغه ځای چې نه دوست، آشنا او نه مې خپل پکې پېژاند.»

زه ثنا ساپی ډیره نه پېژنم، خو څومره مې چې د میدیا په بیلابیلو برخو کې د دې فرهنگي هلي ځلي له نظره تیري شوي دي، د هغو له مخې د دې فرهنگي فعالیتونه زه د اوس له پاره په دغو برخو ویشم:

– د لنډيو کيسو ليکواله ثنا ساپی،

– ژورنالسته ثنا ساپی،

– مدني فعاله ثنا ساپی،

– او د نوي نسل د روزلو د نهضت یوه فعاله غړې ثنا ساپی.

ثنا ساپی د عملي ژورنالیستي کار تر څنگ له یوه عملي مدني فعاله هم ده او په خپلو لیکنو او پوستونو سره، خپلو ملگرو او مخاطبینو ته خپل پیامونه لیري، له بلې خوا د لنډو کيسو ليکواله هم ده او بنایسته ډیرې لنډې کيسې یې هم لیکلې دي. د څو خپرو شو لنډو کيسو سرلیکونه او پتې یې دا دي:


د پاڼو شمیره: له 2 تر 4

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلیکني د لیکنيزې بني پازوالي د لیکوال په غاړه ده، هيله من یو خپله لیکنه له رالیږلو مخکې په څیر و لولئ

- میلستیا (لنډه کیسه)
- مساپر (لنډه کیسه)
- وخت (لنډه کیسه)
- حیا عزت (لنډه کیسه)
- د بنځو ورځ (لنډه کیسه)

ثنا د خپلو لنډو کیسو یوه ټولګه خپره کړې ده چې «د تېمز له غاړې» نومېږي:



ما ته يې تر اوسه د لنډو کیسو دا ټولګه په لاس نه ده راغلې، خو څو لنډې کیسې يې چې خورې وړې په بيلابيلو ځايونو کې په مخه راغلې دي لوستلې مې او په هغو کې له ورايه ښکاري چې ثنا څنگه خپله ټولنه او د خپلې ټولنې او خلکو دردونه او ستونزې انځوروي. د ثنا ساپې د کیسو او د نثر په باب په **تانډ** کې د همدې ټولګې (د تېمز له غاړې) د چاپېدو په پلمه داسې راغلي وو:

«د کیسه ليکوالې او خبريالې ثنا ساپې د لنډو کیسو لومړۍ ټولګه د سالنگ کتاب خپرونکي له لوري چاپ شوه. دغه کتاب د تېمز له غاړې نومېږي چې ټولټال ٢٠ کیسې پکې راغلې دي او ٨٨ مخونه لري. ثنا ساپې په کیسو کې خپله لاره لري او ډېرې کیسې يې د افغانستان د ټولنيزو ناخوالو را سپړلو او له هغو څخه را ولاړېدونکو ستونزو ته ځانګړې کړې دي. څنگه چې آغلې ساپې په هلمند، کندهار او ننگرهار کې ژوند کړی دی له همدې کبله يې کیسې هم د دې هېواد د ډېرو سيمو د خلکو، په تېره بيا بنځو ژوند ښه منعکسوي. په يو شمېر کیسو کې يې کلتوري مسايلو په تېره بيا په لري پرتو سيمو او نالوستو ټولنو کې د بنځو ژوند ته پام کړی دی چې په دې توګه د کتاب ارزښت نور هم زيات شوی دی...»

د ثنا ساپې د لنډو کیسو دا ټولګه ما ته ده په لاس نه ده راغلې چې له دې زيات څه پرې و وايم. که د ثنا ساپې نورې څېړنيزې يا تخليقي ليکنې چاپ شوي او خپرې شوي يا چيرې پر ليکه شوي وي او ما يې يادونه نه وي کړي، دا زما نيګړتيا ده او زه همدا اوس بېننه غواړم.

تر هغه ځايه چې په عملي ژورناليزم کې ما د ثنا کارونه، په ځانګړي ډول په ټلويزيون کې ويندويي ليدلي او تعقيب کړي ده، دا ډير بريالۍ ده، دومره بريالۍ چې زما له اټکل او اميد نه هم لا لوړه. که يې د همدې کارونو د ليدلو هيله لری، يوه وروستۍ بېلګه يې ما دلته را خوندي کړې ده، په دې لينک باندې **کليک** وکړئ، وي گورئ او بيا قضاوت پرې وکړئ.

د دې د دومره فرهنگي فعالتونو سره، سره د دې پر ځای چې خپل هېواد وال يې وياړ پرې وکړي او د نورو نجونو او ميرمنو له پاره يې د يو مثال په ډول معرفي کړي، په توهين وزمه ډول يو بله ته وايي:

د پاڼو شمېره: له 3 تر 4

افغان جرمن آنلاین په درنښت تاسو همکارۍ ته رابولي. په دغه پته له مور سره اړيکه ټينګه کړئ [maqalat@afghan-german.de](mailto:maqalat@afghan-german.de) يادونه: دلېکنې د ليکنيزې بڼې پازوالي د ليکوال په غاړه ده، هيله من يو خپله ليکنه له راليرلو مخکې په ځير و لولئ

«ته اوس دي د ثنا ساپی بچی ته گوره»  
زما د مالوماتو له مخي ثنا تر اوسه واده نه دی کړی چې بچی ولري، خو ځينو بي مسؤلیته ځوانانو د تمسخر په ډول، بل هغه چا ته چې د ثنا د تعلیم د لارې له پاره یې یوه جمله له خولې را وتلې ده، د ثنا د بچی مطاب کړی دی: (ته اوس دي د ثنا ساپی بچی ته گوره).

دوی ته باید و ویل شي: له هغه وخته چې ثنا ساپی د خلکو او وطن د پرمختګ او نیکمرغی له پاره د تعلیم لار غوره کړې ده او د تعلیم د عامیدو له پاره یې مبارزه، کار او تبلیغ پیل کړی دی، که چا اوریدلی وي او عمل یې پرې کړی وي، زه هغه ټول د ثنا معنوي بچیان ګڼم دغه ځوانان او نور خلک یې چې هر ډول انګیري، هغه د دوی کار دی. زموږ ځیني هیواد وال، د دی پر ځای چې پر ثنا ساپی ویاړ وکړي او ځان او کورنۍ ته یې د نموني په ډول سر مشق وگرځوي چې څنګه یو وره نجلۍ په یوازې ځان د علم او پوهې په حاصلولو پسې بډي وهي او داسې ځان کامیابوي چې د نورو هیوادونو ټولګیوال او همکاران یې ورته حیران وي؛ دوی ور ته لګیا دي چې: سر دی پټ کړه او مور **غیرت** لرو او مور دا لرو او هغه لرو او...

د ثنا ساپی په وینا، دا په ټولنیزو رسنیو کې څلور سوه زره ملګري لري، یعنی څلور سوه زره خولې ور خلاصې دي چې څومره به ښې خبرې ور ته کوي او څومره به د غیرت؟ تر نامه لاندې څه او څه ور ته لیکي او وايي، خو دا لکه غر ور ته ولاړه ده او په پراخه حوصله یې ښه هم ښه ګڼي او بدو ته یې هم استدلال وړاندې کوي. دا د ثنا د **استدلال** یوه بیلګه ده:

«که زه کله د خلکو د ناسم چلند په اړه لیکنه کوم دلیل یې دا نه دی چې ټول افغانان همداسې دي. له لاندینیو څو تبصرو وروسته بیخي ډېر د ملاتړ، تشویق، انسان دوستۍ او مینې پیغامونه راغلل. د ټولو دې کور ودان وي. زه تل وایم او بیا یې هم وایم. زما په دې څه باندې ۴۰۰ زرو ملګرو کې یې ښایي ۵ زره سخت دریځه، له خولې سپک، بي منطقه او هغسې کسان وي چې د پرمختګ ضد دي. دا نور ټول هغه څه غواړي چې د خپلو خلکو خیر یې پکې دی. نو د ښو تله مو تل درنه وه او ده. د څو کسانو سپکاوی مو باید د خپلې ټولني د بدو دودونو او اړخونو له نقده او ورته د حل له لټولو را و نه ګرځوي. **#تعلیم**»

د لومړۍ برخې پای

د پاڼو شمیره: له 4 تر 4

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)  
یادونه: دلیکني د لیکنيزې ښې پازوالي د لیکوال په غاړه ده ، هيله من یو خپله لیکنه له رالیږلو مخکې په ځیر و لولئ